

Żewġ Madonni tal-Karmnu

Antoine Vassallo

Mill-Azzjoni Kattolika
f'Għawdex

Id-darba l-oħra wegħedtkom li se nġhid xi haġa dwar ix-Xlendi, bajja tant popolari mat-turisti, mal-Maltin u mal-Għawdxin. Sintendi jien niftakarha sew ferm iktar kwieta, bla elettriku u bil-bini tghoddu! U x-xatt kien differenti wkoll, b'firxa wiesgħa ta' ramel. Kien rħajjel tas-sajjieda, bosta minnhom mill-hāra tat-Triq tal-Għajn (illum il-parroċċa tal-Fontana) – u hallewlna mperrċa statwa tal-patrun tagħhom Sant Indrija.

L-isem Xlendi (li jidher għall-ewwel darba f'dokument ta' nofs is-seklu sittax) probabbli oriġina minn *xelandion* jew *xalandi* – iġifieri mirkeb, riferenza ovvja li kien kunsidrat port kenni.

Xtaqt ninnota tliet binjiet storiċi. Nibda mit-Torri maestuż li xi snin ilu ssemma li se jgħaddi f'idejn Din l-Art Helwa biex jippruvaw iżommuh fi stat decenti – għax haqqu min iżuru! Kien bnieh il-Granmastru Lascaris (“Laskri”) bħala difiża kontra l-furbani.

Difiża fil-bidu tal-Gwerra l-Bierda nbriet mill-gvern kolonjali fil-forma ta' miħna taħt l-art (restawrata dis-sena stess) li saru sebgha oħra fil-gżira ta' Malta. Kien hemm bżonn apparat speċjali

mid-ditta Robinson ta' Rochdale fl-Ingilterra: kienet imdaqqsqa ġmielha għax pjanata li tesa' – sintendi, għall-grazzja t'Alla, qatt ma ntuzat – elf tunellata qamħ.


Knisja Madonna tal-Karmnu

Qribha hemm il-knisja li taqdi l-bżonnijiet reliġjużi tax-Xlendi, kemm ir-residenti regolari u kemm in-numri mdaqqsqa fix-xhur sajjin. Irhama fis-sagrastija tinfurmana li nbriet fl-1868 “bil-ħeġġa tan-nutar Niccolò Cauchi” li fil-fatt kellu sehem finanzjarju għat-twaqqif tad-Djoċesi fl-1864, l-istess sena li l-Isqof (Għawdxi) ta' Malta Pietru Pace bierek l-ewwel ġebła (fuq art mogħtija mill-Karmelitani tal-Imdina). Mela ma niżbaljawx niddeskrivu dil-knisja b'faċċata klassikaliġġanti bħala l-ewwel waħda tad-Djoċesi!

Mal-mewt fl-1872 tan-nutar (li ma qagħadx lura biex juża gidu – anki qabbad lil Klement Busuttill għall-pjanta u lil Salvatore Micallef għat-titular), wirtitu bintu Carolina li għazlet lil Dun Raffaele Cassar bħala l-ewwel reġtur. Din Carolina hi magħrufa anki bħala fundatriċi tal-kongregazzjoni tas-Sorijiet Dumnikani li bdiet f'Għawdex fl-



Il-Knisja tax-Xlendi



Il-purciżsioni fil-festa tal-Karmnu.

1889 u llum imxerrdin f'xi nofs tużżana pajjiżi. Fejn kienu jistrieħu għall-kenn għadu msejjah l-“Għar ta’ Karolina”.

Waqt maltempata fl-1942, sajjetta għamlet ħsara fil-knisja – Wistin Camilleri kellu jirrestawra l-kwadru titolari li juri lill-Madonna b’Ġesù f’idejha tagħti l-iskapular lil San Xmun Stock. Maltempata oħra seħħet fl-1964: ir-rettur heġġeġ lix-Xlendin biex jirringrazzjaw li helsu mill-għargħar billi jakkwistaw vara tal-Karmnu (minn Milan). Fl-1965 bdiet il-purċissjoni annwali biha. Iktar tard sarulha xi alterazzjonijiet fuq suggerimenti tal-parruċċani.

Fl-1972 l-Isqof Nikol Cauchi fetaħ estensjoni tal-knisja li b’hekk irduppjat fl-ispazju (iżda sfortunatament tilfet l-armonija arkitettonika). U żdiedet statwa fuq iz-zuntier. Iktar riċenti saru sitt kwadri bil-Ferhat Marjani mpittrin minn Joe Cutajar.

Tal-Karmnu f’Ta’ Hamet


Din mhix l-unika knisja ddedikata lill-Madonna b’dan it-titlu: oħra tinsab fil-kampanja bejn ix-Xewkija, ir-Rabat u x-Xagħra fl-inħawi Ta’ Hamet. Inbniet mill-familja ta’ Liberato u Rosa Grech b’ringrazzjament lill-Madonna tas-suċċess tar-rewwixta kontra l-Franċiżi (Liberat kien wieħed mill-mexxejja Għawdxin) – u tberket minn binhom il-Kanonku Salvatore fl-1837 (erba’ xhur qabel il-mewt ta’ missieru).

Il-kwadru titolari (ta’ Tommaso Madiona) tpoġġa fl-1838: jidhru l-Madonna bil-Bambin imdawrin bi gruppi ta’ anġli fuq pajsagġ tipikament Għawdxin, bil-kappella kif kienet qabel ittelligħu ż-żewġ kampnari fl-1958. Din giet deskritta bħala pittura ta’ ċerta kwalità: grandjuża u gustuża.

Fl-1844 Antonio Falzon pitter kwadru ta’ San Mikiel. Artal iehor għandu bħala titular Kurċifiss tal-istatwarju Wistin Camilleri – fuq sfond minn Antonio Apap. Dax-Xagħri pitter is-saqaf ukoll bil-viżjoni ta’ San Xmun Stock u erba’ qaddisin



Il-Knisja Madonna tal-Karmnu f’Ta’ Hamet.



Il-pittura titolari ta’ Tommaso Madiona.

Karmelitani fil-pennakli (“kopji” mill-kappella tal-Karmnu fil-bażilika tax-Xagħra).

Fl-1949 inġiebet statwa tal-Madonna ta’ Fatima minn hemm stess, imbierka u inkurunata mill-Papa Piju XII. Fil-fatt id-dehriet jiġu ċelebrati kollha, inklużi pellegrinaġġi biha. U l-Azzjoni Kattolika tiftaħ il-Kampanja annwali favur Ambjent Moralment Nadif u b’Saħħtu f’riġleja fit-13 ta’ Mejju.

Tliet snin wara, l-artal sar tal-irham (f’Lucca) bil-Madonna bil-Bambin, San Xmun Stock u Sant Elija. L-istatwa tal-injam tal-Madonna tal-Karmnu waslet minn Milan fl-1966.

Minhabba l-art taflija, il-knisja kellha bżonn restawr qawwi; b’xorta tajba, l-idea li tinbena mill-ġdid twarrbet. U, flok tkabbret, ittiehdet deċiżjoni għaqlija li tinbena sala mdaqqsma ma’ ġenbha, bis-sagrastija bejniethom (fejn hemm imdendel kwadru interessanti qadim tal-Kunċizzjoni). Il-Moviment Ewkaristiku Għawdxin (imwaqqaf fl-1964) jiltaqa’ kull lejla fil-knisja oriġinali iżda s-“sala” sservi f’ċelebrazzjonijiet b’konkorrenza aqwa.

Mela żewġ knejjes tal-Karmnu – iżda ma humiex neqsin il-knejjes f’Għawdex li għandhom artal dedikat lill-Madonna b’dan it-titlu (u fejn anki jixtered il-Labtu).